

ڈاکٹر تحسین بی بی

ایسوسی ایٹ پروفیسر، شعبہ لسانیات و ادبیات

قرطبہ یونیورسٹی سائنس اینڈ ٹیکنالوجی، پشاور

## سید صبیح الدین رحمانی کی نعتوں میں موضوعاتی جہتیں

Syed Sabeeh-u-deen Rahmani is one of the modern Naat poets. He is one of the best presenters of 'Naat' not only in written but also in verbal form. In the field of 'Naat' and its respect and understanding, his services are very great. In his writings we can see the qualities of Hazrat Muhammad (S.A.W), his best moralities in a beautiful way. He has written this in the love of Holy Prophet (S.A.W). His 'Naats' are in different forms as, poems, odes, sonnets etc. in which he describes different sides of the life of Holy Prophet (S.A.W). This article is going to describe different sides of his work with special reference to 'Naat'.

صبیح رحمانی 90ء کی دہائی کے آغاز میں اردو شاعری کے منظر نامے پر طلوع ہونے والے معدودے چند اور نمایاں تر صاحب طرز نعت گو شعر امین انفرادیت کے حامل ہیں جو اردو ادب میں بطور نعت گو شاعر کے ساتھ ساتھ نعت خواں اور نعت شناس بھی ہیں۔ نعت کو ادب میں بطور موضوع متعارف کرانے والے شعرا کی صف میں اہم نام صبیح رحمانی کا بھی ہے۔ بہت کم شعر ایسے ہیں جنہوں نے نعت نگاری ہی کو اپنا مقصد شاعری و زندگی تصور کرتے ہوئے بلند یوں سے ہمکنار کرنے میں دن رات ایک کیا ہے۔ صبیح رحمانی نے اپنی زندگی کے تمام تر تخلیقی جذبے، لطافت اور لیاقت کا مرکز و محور اور نصب العین فروغ نعت کے لیے وقف کر دیا ہے۔ ان کی تمام تر صلاحیتیں، عقیدت مندی اور کاوشیں صرف اور صرف نعتیہ فن کے لیے ہی ہیں۔ جس کا اظہار وہ اپنے اشعار میں بھی کرتے ہیں:

میرے فکر و فن کا، میری زیت کا  
نعت عنوان ہے خدا کا شکر ہے

سید صبیح الدین رحمانی نے مدحت سرور کو نبین ﷺ کو اپنا بنیادی شعری وسیلہ ہی نہیں فریضہ زندگی قرار دیا ہے۔ رسول کریم ﷺ سے دلی وابستگی کے اس جذبہ عقیدت و ارادت کی ہمہ پہلو خدمت اور دہر میں ہر سمت اُجالا مصطفائی کے جذبے کو پورا کرنے کے لیے صبیح رحمانی نے جس سفر کا آغاز اکیلے کیا، بہت جلد ایک قافلہ ان کے ساتھ

مل گیا اور کارواں کی صورت اختیار کر گیا۔ صبیحِ رحمانی وہ واحد نعت گو ہیں جن کے نعتیہ فن کی طرف راغب ہونے کی وجہ کوئی خارجی دباؤ یا ماحول و تحریک نہیں ہے بلکہ اس کی داخلی بے چینی اور جذبہ عشقِ رسول ﷺ سے دلی وابستگی ہے۔ اسی بہترین نعت گوئی و نعت خوانی اور نعت شناسی کی انفرادیت نے ان کو مقبولیت کا شرف بخش کر ایک بلند مقام نصیب کیا۔ یوں نعت ان کے لیے ایک بہت بڑی کامیابی کا محرک و پہچان ثابت ہوئی۔ مشفق خواجہ نعتیہ مجموعہ "خوابوں میں سنہری جالی ہے" کے فلیپ پر لکھتے ہیں:

”نعتِ صبیحِ رحمانی کے حق میں حرفِ دعائیت ہوئی ہے۔“<sup>(۱)</sup>

صبیحِ رحمانی کثیر الجہات شخصیت کے مالک ہیں۔ ان کی محبوب صنف اردو نعت ہے اردو ادب اور نعتیہ فن و ادب میں صبیحِ رحمانی سیدسہ جہات یعنی بطور نعت گو، نعت خواں اور نعت شناس مقبولیت و انفرادیت کے حامل ہیں۔ یہ مرتبہ اور ایک خاص پہچان ملنے کی سب سے بڑی وجہ سچا عاشقِ رسول ﷺ ہونا ہے۔ یہی وجہ ہے کہ وہ حبِ رسول ﷺ کے سانچے میں ڈھلے ہوئے ہیں۔ اس معاملے میں اللہ نے ان کو ایسی مقبولیت و شہرت نصیب فرمائی کہ ہمیشہ عاشقِ رسول کا تصور ذہن میں آتے ہی صبیحِ رحمانی کا نام خود بخود زبان پر آئے گا۔

صبیحِ رحمانی ایک باکمال نعت خواں اور نعت گو شاعر ہیں اور محمد ﷺ سے والہانہ عشق، دلی وابستگی اور محبت کا یہ جذبہ ان کے نعتیہ فن اور نعتیہ مجموعوں میں ابھر کر سامنے آتا ہے۔ آپ کا نعتیہ شعری اور تحقیقی و تنقیدی سرمایہ اب تک کئی مجموعوں پر محیط ہے، جن میں ان کے نعتیہ مجموعے ”ماہِ طیبہ“، ”جادوہِ رحمت“، ”سرکار کے قدموں میں“، ”کلیاتِ صبیحِ رحمانی“ (مرتب: شہزاد احمد)، صبیحِ رحمانی کی مرتبہ و تالیفات، خطوط کا مجموعہ (نعت نامے بنام صبیحِ رحمانی، مرتب: ڈاکٹر محمد سہیل شفیق) ادارہ نویسی ”نعت رنگ“ وغیرہ شامل ہیں۔ صبیحِ رحمانی کو نعتیہ فن کی خدمات کی یہ مہارت خدا تعالیٰ کی طرف سے ودیعت ہوئی اور وہ فطری نعت گو شاعر ہیں جو اپنے علم و فضل اور سچے جذبے کے تحت عقیدت اور ارادت کے حوالے سے نعتیں پیش کرتے ہیں۔ جس کا اظہار وہ کئی مواقع پر کر چکے ہیں:

قلم کی پیاس بجھتی ہی نہیں مدح محمد ﷺ میں  
میں کن لفظوں میں اپنا اعتراف تشنگی لکھوں

صبیحِ رحمانی کا شمار عصر حاضر کے ان شعرا میں ہوتا ہے جن کا نعتیہ فن منفرد و مقبولیت کا حامل ہے۔ نعت ذریعہ اظہار عقیدت و محبت ہے جسے بطور فن ادب کے ایک صنف متعارف کروانے کی جو کاوشیں صبیحِ رحمانی نے شروع کی تھیں ان میں وہ کامیاب ہوئے اور نعت نگاری کو بطور ادبی صنف کے ساتھ ہی اس کو ادبی قرینوں اور زاویوں سے پیش کیا اور صبیحِ رحمانی نے نعتیہ شاعری کو محفلوں کی لمحاتی فضا سے نکال کر ادب کی آفاقی جہتوں سے ہمکنار کیا۔ اور نعتیہ

ادب میں نعت خوانی و نعت شناسی کے ساتھ ہی نعتیہ تحقیق و تنقید، تدوین نعت، تحریک نعت، ترویج نعت، تنویر نعت، تشہیر نعت میں خدمات سرانجام دے کر ایک منفرد مثال قائم کی ہے:

”سید صبیح الدین رحمانی فروغ نعت کے حوالے سے ایک ہمہ جہت شخصیت ہیں۔ نعت گوئی، نعت خوانی، نعت ریسرچ سنٹر، نعتیہ کتب کی اشاعت، نعتیہ رسائل و جرائد کی اشاعت بین الاقوامی طور پر فروغ نعت کے لیے تنظیم سازی ان کی پہچان کے واضح اور بڑے حوالے ہیں۔“ (2)

صبیح رحمانی نعتیہ فن کی خدمت اور اس کو ترقیوں سے گامزن کرانے کے جذبہ میں بغیر کسی صلے کے مصروف عمل ہیں۔ صبیح رحمانی کی شخصیت کا سب سے نمایاں پہلو عشق رسول ﷺ اور ان سے والہانہ عقیدت و محبت کا جذبہ ہے، جس کی تشنگی کسی طور بھی کم نہیں ہوتی۔ ان کے نعتیہ فن میں عقیدت و محبت کا جذبہ، لطافت، پاکیزگی، سبک پروری، ندرت، فکری بصیرت اور قلبی نسبت محبت سید کو نین ﷺ سے معمور ہے۔ اسی جذبہ ودلی و بستگی کے تحت ان کی نعتوں میں سنت رسول ﷺ اور آپ ﷺ سے عقیدت و محبت کا اظہار اور رب غفور سے اس کی جزا کی امیدواری کا جذبہ کارفرما ہے۔

قلم خوشبو کا ہو اور اس سے دل پر روشنی لکھوں  
مجھے توفیق دے یا رب کہ نعت نبی لکھوں

صبیح رحمانی نے رسول کریم ﷺ سے والہانہ عشق ودلی لگاؤ کو نہایت شائستہ و مہذب انداز میں اپنی نعتوں میں بیان کیا ہے۔ صبیح رحمانی کی شاعری کو پڑھ کر یہ احساس اُجاگر ہوتا ہے کہ انہوں نے زندگی کو جیسے دیکھا اور محسوس کیا اسی صورت میں شعر کے سانچے میں ڈھال دیا۔ اور زندگیوں کو سنوارنے کے لیے اطاعت اللہ اور عشق رسول ﷺ کو ضروری گردانا ہے۔ بقول پروفیسر شفقت رضوی:

”انہوں نے ذات رسالت مآب ﷺ کے عکس جمیل کو قرآن کی روشنی میں دیکھا ہے اور متاثر ہونے میں ان کا ایمان، ان کا اعتقاد اور ان کی محبت صرف رسمی و روایتی نہیں۔ مطالعہ اور فکر سے حاصل دولت گراں قدر ہے۔“ (3)

نعت گوئی کا مقصد عشق رسول ﷺ کا جذبہ، تعلیمات رسول اللہ ﷺ کی تبلیغ، سنت رسول ﷺ اور رسول ﷺ سے والہانہ عقیدت و محبت کا اظہار ہے، جس کا پرچار صبیح رحمانی کی نعتوں میں واضح طور پر ملتا ہے۔

کہاں میں اور کہاں مدح مالک کونین  
صبیح ان کا کرم ہے یہ شاعری کیا ہے

صبحِ رحمانی نہ صرف نعتیہ فن و فکر کی کلی جہتوں اور پہلوؤں کی کامل بصیرت رکھتے ہیں بلکہ انہیں نعت کے علمی آفاق کی رفعتوں کا بھی شعور حاصل ہے۔ صبحِ رحمانی نعت نگاری کے علمی، احساساتی، تاثراتی اور بیستنی و موضوعاتی تنوع کے ساتھ ساتھ نعتیہ شاعری کی اصل روح اور اس کے حقیقی جوہر سے بخوبی واقف ہیں۔ صبحِ رحمانی کا نعت نگاری کے حوالے سے اپنا ایک الگ منفرد اندازِ بیان و اظہار ہے۔ ان کے نعتیہ کلام کو اگر موضوعات کے انتخاب اور الفاظ کے چناؤ کے حوالے سے پرکھا جائے۔ تو ان کی انفرادی پہچان مثال بن کر سامنے آتی ہے۔ صبحِ رحمانی کی نعتیہ شاعری کے موضوعات کا دائرہ خاصا وسیع ہے۔ صبحِ رحمانی کا نام دورِ جدید کے ان نعت گو شعرا میں اہم ہے جنہوں نے نعت کے موضوعات کو وسعت و گہرائی اور تنوع و رنگارنگی دی۔ صبحِ رحمانی نے نعت کے حوالے سے مروج تقریباً ہر موضوع پر شعر کہا ہے، انہوں نے صفات و فضائل جناب ختمی مرتبت ﷺ بھی نہایت جوش عقیدت اور خروش محبت سے بیان کیے ہیں اور دعا و استغاثہ کا انداز و قرینہ بھی اختیار کیا ہے۔ عزیز احسن اپنے مضمون "صبحِ رحمانی کی شاعری حبِ رسول ﷺ کا جمالیاتی اظہار" میں صبحِ رحمانی کے نعتیہ موضوعات کو بطریق احسن استعمال اور نعتیہ فن کے خوش آئند مستقبل کے لیے اہم اضافہ قرار دیا ہے:

”نعت کے موضوع کا لحاظ رکھ کر اپنی بات کو حسن بیان کی منزلوں سے ہمکنار کرنے والے شعرا میں

اب ایک نام کا اضافہ ہوا ہے اور وہ نام صبحِ رحمانی کا ہے۔“ (4)

صبحِ رحمانی کے نعتیہ کلام کو اگر موضوعات کے انتخاب و تنوع اور الفاظ کے چناؤ کے حوالے سے پرکھا جائے۔ تو ان کی انفرادی پہچان مثال بن کر سامنے آتی ہے۔ صبحِ رحمانی کی نعتیہ شاعری کے موضوعات کا دائرہ و کینوس خاصا وسیع ہے۔ صبحِ رحمانی کی نعتوں کی کئی موضوعاتی جہتیں اور پرتیں ہیں۔ جن کو انہوں نے اپنے نعتیہ مجموعوں میں بڑی خوبصورتی اور فنی و فکری بصیرت و مہارت سے برتا ہے۔ انہوں نے نعت کے موضوعات کو بہت وسعت اور فکری بلندی دی۔ بقول ڈاکٹر رفیع الدین اشفاق:

”سید صبحِ رحمانی کے سامنے نعت کے موضوع پر کام کرنے کے لیے وسیع میدان ہے۔“ (5)

صبحِ رحمانی نے نعتیہ صنف سے متعلقہ تمام مروجہ موضوعات پر نعتیں پیش کرتے ہوئے ان میں ایک نئی جدت و طرز کو متعارف کروایا۔ انہوں نے صفات و فضائل محمد ﷺ کو جوش و عقیدت اور محبت سے بیان کیا ہے، حضرت محمد ﷺ کی صفات و فضائل، مرتبت اور اسوہ حسنہ، اسوہ پاک پر بھی نہایت باریک بینی سے روشنی ڈالی ہے اور ان کے ہاں حضور ﷺ سے دلی وابستگی، جذبہ عشق اور مدینے و روضہ رسول ﷺ پر حاضری کی خواہش و تڑپ، معرفتِ الہی، تصوف کے مضامین اور تاریخی واقعات کی طرف بھی تفصیلی اشارے ملتے ہیں۔ دعا و استغاثہ کو

بھی سامنے رکھا ہے۔ انہوں نے جدید ادبی رجحانات کے پیش نظر حیات و کائنات کے مسائل، گرد و پیش کی زندگی کے حقائق، دنیا کی بے ثباتی اور عصری حسیت و عصری کرب کو اپنی نعت سے ہم آہنگ کر کے اہم کارنامہ سرانجام دیا ہے۔ اور نعت کے پیرائے میں معاشرے میں پینپنے والی اخلاقی برائیوں، معاشرے کی زبوں حالی، بے راہ روی، مذہبی، سماجی اور حیاتیاتی و نفسیاتی حقائق کی ترجمانی کے علاوہ علاقیت، جدیدیت اور مابعد جدیدیت کے تناظرات کو اپنی نعتوں میں نہایت عمدگی سے برتا ہے۔ پروفیسر عاصی کرناہی اپنے ایک مضمون بعنوان ”ایک خوبصورت نعتیہ تخلیق“ میں صبیح رحمانی کی نعتوں کے موضوعات کے حوالے سے لکھتے ہیں:

”صبیح رحمانی کی نعتیں جہاں ایک طرف روایتی اور مروجہ نعت کے عطر سے اپنے دامن کو معطر کئے ہوئے ہیں وہیں عصر حاضر کے تناظر کی خوش رنگی سے رنگین ہیں اور وہیں عہد آئندہ کے امکانات کی رعنائی کو اپنے فکر و اظہار میں سمیٹے ہوئے ہیں۔“<sup>(6)</sup>

صبیح رحمانی کے نعتیہ موضوعات کی جہتوں کے عمیق مطالعے کے بعد پورے وثوق سے کہا جاسکتا ہے کہ ان کی نعتیہ شاعری بالخصوص نعتیہ غزلیں اور نظمیں فکر و خیال کے لحاظ سے اہمیت کی حامل ہیں۔ انہوں نے اپنے نعتیہ کلام میں حضرت محمد ﷺ کی تعریف و توصیف، حضور ﷺ کے تمام فضائل و شمائل، ان کے اخلاق و عادات کو موضوع سخن بنایا ہے۔ تو دوسری طرف ان کی نعتوں میں عصری مسائل سے گہری وابستگی، معاشرتی ناہمواریوں، مذہبی، اخلاقی و تہذیبی اقدار کی ترجمانی واضح طور پر دکھائی دیتی ہے۔ انہوں نے اپنے افکار عالیہ کی ترجمانی کے لیے اپنی نعتوں میں کئی اصناف اور ہیئتوں کو کامیابی سے برتا ہے۔ آزاد اور پابند نعتیہ نظمیں بھی ان کے ہاں کثیر تعداد میں موجود ہیں۔ انہوں نے قدیم اور روایتی شعری ہیئتوں میں معنی خیز اور حیرت افزا تبدیلیاں کرتے ہوئے اپنی نعتوں کو ایک نئے آہنگ سے پیش کیا ہے جو آپ کی اجتہادی فکر کی آئینہ داری کرتی ہیں۔ صبیح رحمانی کی نعتیہ غزلیں اور نظمیں حقیقت پسندی اور داخلی و خارجی کیفیات کا ایک حسین امتزاج ہیں۔ وقت کے ساتھ ساتھ صبیح رحمانی کی نعتوں کے موضوعات میں تنوع اور وسعت پیدا ہوتی گئی۔

صبیح رحمانی کی نعتوں میں رسول کریم ﷺ سے والہانہ محبت و عقیدت اور ادب و احترام کی کرنیں پھوٹی نظر آتی ہیں۔ جن سے قلب و روح تک مہک جاتے ہیں۔ صبیح رحمانی کو دور شباب میں نعتیہ پیکر تراشنے، مدحت شہ، درود اور سلام بجزور سرور کائنات ﷺ پیش کرنے کی فنی و فکری بصیرت و فضیلت نصیب ہوئی ہے۔ ان کے ہاں دل کی گہرائی سے نکلنے والی محبت و والہانہ عشق کے ساتھ ہی تخلیقی، تہذیبی، شعوری، روحانی اور وجدانی شعور نمایاں ہے جس کی بدولت صبیح رحمانی جلد ہی اس کاروانِ نعت کے سفیروں میں شامل ہو گئے جن کی قلبی نسبت محبت سید کونین

ﷺ سے لبریز ہے۔ صبیحِ رحمانی کی نعتیں خلوص، عقیدت و محبت سیدِ ابرار ﷺ کے کیف و سرور سے مزین ہے یہی دلی وابستگی، عشق و محبتِ رسول ﷺ کا جذبہ اور محبت کا کیف و سرور سید کی ومدنی ﷺ ان کے نعتیہ فن کو جلا و تازگی بخش کر فکر کی بلندیوں کو چھوتی ہے۔ صبیحِ رحمانی کے نعتیہ فکر کے حوالے سے سید حسین علی ادیب رائے پوری کہتے ہیں:

”نعتِ رسولؐ کے دو ہی پہلو ہیں ایک سیرت اور دوسرا عشقِ باقی انہی دائروں میں آتے ہیں، چنانچہ صبیحِ رحمانی کے کلام میں یہی دو پہلو نمایاں ہیں۔“ (7)

سید صبیح الدین رحمانی نے حضور ﷺ کی سیرت و صفات اور عشقِ رسول ﷺ کو موضوع بنا کر نعت گوئی میں ایک منفرد مقام و مرتبہ حاصل کیا اور نعت کے میدان میں نعتِ سنتِ خداوندی کو اپنائے رکھا۔ صبیحِ رحمانی نے حضرت محمد ﷺ کی تعریف و توصیف کے ساتھ ساتھ حضور ﷺ کا سراپا، حُسنِ اخلاق، حسن و جمال، آپ ﷺ کے معجزات اور صادق و امین صفات وغیرہ کا اظہار اپنی نعتیہ غزلوں اور نظموں میں دلکش انداز میں کیا ہے۔ ان کا ہر شعر ہر نعت، ہر مصرع حضور ﷺ کی سیرت طیبہ کا ابلاغ اور عشقِ رسول ﷺ میں ڈوبا ہوا ہے۔ آپ ﷺ نے جتنی بھی زندگی مبارک مکہ و مدینہ یا ہجرت کر کے گزاری ہے، ان سب واقعات کا بیان اور حضور ﷺ سے والہانہ عشق کی مثالیں صبیحِ رحمانی کے نعتیہ کلام میں نہایت عمدہ انداز میں موجود ہیں۔

ذکر سرکار ﷺ، دو عالم سے سوا رکھا ہے  
یہ طریق اہل محبت نے روا رکھا ہے

بقول رشید وارثی:

صبیحِ رحمانی کی نعتیہ شاعری میں عشق کی نغمگی، شوق کی فراوانی اور جذبوں کی صداقت بڑے والہانہ انداز میں رقصاں نظر آتی ہے۔“ (8)

صبیحِ رحمانی نے نعتِ خدا اور اس کے رسول ﷺ کے عشق اور رنگ میں ڈوب کر لکھنے و کہنے کے ساتھ ہی نعتیہ جذبات و احساسات کو بڑے سلیقے اور عقیدت مندی سے بیان کیا ہے۔ اور صبیحِ رحمانی نے مدحتِ سرور کو نین گو اپنا بنیادی شعری وسیلہ ہی نہیں فریضہ زندگی مانا ہے۔ ان کے نعتیہ کلام کے حوالے سے ڈاکٹر منظور الدین احمد (شیخ الجامعہ، جامعہ کراچی) لکھتے ہیں کہ:

”صبیحِ رحمانی کے ہر شعر میں عشقِ رسول ﷺ کی مہک ہے اور اسی لیے ”ازد دل خیزد و بردل خیز“ کی تفسیر بن گیا۔“ (9)

محمد مصطفیٰ ﷺ سے عشق کا خالص جذبہ صبیحِ رحمانی کے رگ و پے میں سرایت کیے ہوئے ہے۔ حضرت محمد ﷺ سے گہری وابستگی صبیحِ رحمانی کی اولین پہچان ہے۔ صبیحِ رحمانی نے اپنی نعتیہ غزلوں کے ساتھ ساتھ نعتیہ نظموں میں بھی نہایت خوبصورتی اور عقیدت و جذبے سے حضور ﷺ کی تعریف و توصیف محمد ﷺ کی ذات و صفات کو بیان کیا ہے۔ اس جذبے کے اظہار کی ایک خوبصورت مثال ان کے نعتیہ مجموعہ ”ماہِ طیبہ“ میں موجود نظم ”امداد“ ہے۔ اسی طرح ایک اور نظم ”یاد“ میں بھی محمد ﷺ کا ذکر نہایت دلکش انداز میں کرتے ہوئے محمد ﷺ کی صفات اور اوصاف حمیدہ کو بیان کیا ہے۔ آپ ﷺ کی ذاتِ رحمتِ کل اور فخرِ رسل ﷺ ہے۔ آپ ﷺ کی یاد دل و روح کو سکون اور آنکھوں کو ٹھنڈک پہنچاتی ہے۔

اے رحمتِ کل ﷺ

اے فخرِ رسل ﷺ

ہیں

آپ ﷺ کی یادیں

حوریں سی سو

کیوں نہ آپ ﷺ کو یاد کریں؟

صبیحِ رحمانی نے حضور ﷺ کے اسوۂ حسنہ کے مختلف پہلوؤں کو اپنی شاعری کا ایک انمول حصہ بنایا ہے۔ صبیحِ رحمانی کو حضور ﷺ کی ذات و صفات کو اپنے قلم اور ایک سُریلی آواز میں بیان کرنے کا گرسب سے بہتر آتا ہے۔ انہوں نے اپنی نعتوں میں محمد ﷺ کے اخلاقِ حسنہ، ان کے اوصافِ حسنہ، صفات و فضائل اور مرتبت کا ذکر بخوبی کیا ہے۔

ہر قدم پر رہبری کی اسوۂ سرکار نے

روشنی یہ کب گئی ہے ساتھ مرا چھوڑ کر

صبیحِ رحمانی نے حضور ﷺ سے والہانہ عقیدت اور محبت کا اظہار خوبصورت سے خوبصورت پیرائے میں کیا ہے۔ اس حوالے ایک اہم مثال مجموعہ ”ماہِ طیبہ“ کی ایک نعتیہ غزل ہے جس میں نہایت خوبصورت انداز میں حضور ﷺ کے سراپا حُسن کے جلوؤں کا ذکر کیا گیا ہے۔ کہ محمد ﷺ کے جلوے ہر طرف سے نظر آ رہے ہیں اور دونوں جہانوں سے محمد ﷺ کے جلوے سے پردے اٹھائے جا رہے ہیں۔

محمد ﷺ کے جلوے نظر آرہے ہیں  
 حجاب دو عالم اٹھے جا رہے ہیں  
 درشہ پر ہم یوں مٹے جا رہے ہیں  
 پئے زندگی با زندگی پا رہے ہیں

صبحِ رحمانی کے نعتیہ مجموعوں اور اشعاروں میں واصفانہ نعت کی مثالیں کثیر تعداد میں موجود ہیں۔ جن میں حضرت محمد ﷺ کے اوصافِ حمیدہ بیان ہوئے ہیں۔ ان میں مدحیہ، واصفانہ، عاشقانہ اور عارفانہ نعتیں شامل ہیں۔ اس حوالے سے ”ماہِ طیبہ“ میں موجود اشعار درجہ ذیل ہیں:

شافعِ محشر لب اعجاز بلائیں  
 تکتے ہیں کھڑے منہ کو گنگار بہت سے

وہ شمعِ حرم ہو کہ طورِ تجلی  
 حضورِ آپ ہی نورِ برسا رہے ہیں

کسی وہم نے صدا دی کوئی آپ کا مماثل  
 تو یقین پکار اٹھا کبھی تھا نہ ہے نہ ہوگا

جلوں کے بھی جلوے سٹ آئے مرے دل میں  
 آنکھوں نے مری خاک جو پائی ترے در کی

صبحِ رحمانی کی نعتیہ شاعری میں ایک فن چھپا ہوا ہے۔ انہوں نے ایک نعتیہ لے اور ایک سُر کے ذریعے حیات و کائنات کی ترجمانی کی ہے۔ اور اپنی نعتوں کے مقصد کو واضح طور پر سامنے لانے کی بھرپور کوشش کی ہے۔ صبحِ رحمانی کی نعتوں میں ایک مقصدی و اصلاحی پہلو اجاگر ہوتا ہے، انہوں نے اپنی شاعری میں حقیقت کی ترجمانی کی ہے۔ اور اسی حقیقت کو ”حقیقتِ محمدی ﷺ“ بھی کہتے ہیں۔ صبحِ رحمانی نے اپنی نعتوں کے ذریعے حضرت محمد ﷺ کے بتائے ہوئے راستے و اصولوں پر گامزن ہونے کی ترغیب دی ہے۔

صبحِ رحمانی نے محمد ﷺ کی تعریف و توصیف اور ان کے اخلاقِ حسنہ کے موضوع کو اپنی نعتوں میں نہایت تفصیل اور عمدگی سے اس طرح بیان کیا ہے کہ کوئی پہلو تشنہ نہ رہ جائے۔ صبحِ رحمانی کو انتخاب موضوعات میں ایک منفرد مقام حاصل ہے۔ اور انہی موضوعات و فکری پہلو کے ذریعے آج بھی صبحِ رحمانی نے نعت کے مقاصد اور نعتیہ خدمات کو زندہ و جاوید رکھا ہوا ہے:

وصف لکھنا حضور انورؐ کا  
ہے تقاضا یہ میرے اندر کا

صبحِ رحمانی کے نعتیہ فن و موضوعات پر حفیظ تائب روشنی ڈالتے ہوئے لکھتے ہیں کہ:

”رسالتِ محمدیہ ﷺ نے جو اثرات تاریخِ عالم پر مرتب کیے وہ نعت کا نہایت اہم موضوع ہیں۔ ان حقائق کو جمالیاتی پیرائے میں بیان کرنا نعت نگار کا سب سے بڑا امتحان ہوتا ہے اور صبحِ رحمانی کو اسی ہفت خواں کو پورے حسن کے ساتھ طے کرنے کی بدولت سند کمال ملی ہے۔“ (10)

صبحِ رحمانی کے ہاں نعتیہ شاعری میں سلام نامے، مولود نامے، معراج نامے کے موضوعات کا ذکر بھی بکثرت نظر آتا ہے۔ صبحِ رحمانی نے اپنے نعتیہ کلام میں محمد ﷺ پر درود و سلام کو زیادہ اہمیت دی ہے۔ ان کے کلام میں جگہ جگہ پر سلام نامے دیکھنے اور پڑھنے کو ملتے ہیں مثلاً:

مخزنِ آیاتِ قرآنِ الصَّلَاةِ و السلام  
شانِ والا شانِ رحماں الصَّلَاةِ و السلام  
ایک اک دھڑکن پہ سو سو رحمتوں کا ہو نزول  
دل سے دُھرائے جو انساں الصَّلَاةِ و السلام  
اہل ایمان کے لیے، اہل عقیدت کے لیے  
آفتابِ علم و عرفانِ الصَّلَاةِ و السلام

صبحِ رحمانی کا نعت سے وابستگی کا نقطہ آغاز عشقِ نبی ﷺ ہے۔ اسی خالص جذبے کی وجہ سے صبحِ رحمانی کو نعتیہ ادب میں ایک منفرد مقام حاصل ہے۔ صبحِ رحمانی کو مدینہ منورہ سے خاص لگاؤ ہے۔ انہوں نے اپنے نعتیہ اشعار اور نظموں میں جا بجا مدینہ منورہ کا ذکر کرتے ہوئے ایک عقیدت و خلوص سے مدینہ منورہ سے اپنا رشتہ مضبوط کیا ہے۔ وہ مدینہ منورہ کی تصویر کشی اور سیرت مبارکہ کی رنگ آمیزی اعلیٰ پائے کی کرتے ہیں۔ صبحِ رحمانی کا عشق و محبت رسول ﷺ کا جذبہ، محمد ﷺ سے دلی وابستگی اور عقیدت و محبت کا کیف و سرور اور روضہ رسول ﷺ کی زیارت

کی تڑپ و خواہش کا جذبہ ان کی نعتوں میں جا بجا نظر آتا ہے۔ صبحِ رحمانی نے نعت گوئی میں مدینہ منورہ اور روضہ رسول ﷺ کو موضوع بنا کر مختلف طریقوں سے نعت گوئی کی صنف کو مزید فروغ دیا ہے۔ بعض خوش نصیب لوگ ایسے بھی ہوتے ہیں جن کی روضہ رسول ﷺ کی زیارت نصیب ہونے کی آرزو و امنگ پوری ہو جاتی ہے۔ اُن خوش نصیبوں میں سید صبح الدین رحمانی کا شمار بھی ہوتا ہے۔ ان کی پہلی مشہور نعت بھی اسی اہم محرک کی ترجمان ہے۔

حضور ﷺ! ایسا کوئی انتظام ہو جائے  
سلام کے لیے حاضر غلام ہو جائے

صبحِ رحمانی کو کئی مرتبہ روضہ رسول ﷺ کی زیارت کا مبارک شرف حاصل ہوا۔ سید صبح الدین رحمانی نے روضہ رسول ﷺ پر حاضری کے بعد اس بے پناہ عقیدت اور محبت کو شاعری کا روپ دیا۔ اور اپنے نعتیہ کلاموں میں روضہ رسول ﷺ کی بار بار زیارت کی خواہش اور تڑپ کا ذکر نہایت خوبصورتی سے کیا ہے مثلاً:

قالے جب بھی مدینے کے نظر آئے صبح  
قلب مضطر کسمایا دیدہ تر جاگ اٹھا

صبحِ رحمانی کی ہر سانس دیارِ رسول ﷺ سے ہو کر آتی ہے یہی وجہ ہے کہ مدینے کی یاد اور تڑپ ہر پل ان کو ستاتی ہے اور وہ پکار اٹھتے ہیں کہ اے نبی ﷺ میرے نصیب میں مدینے کی پاک گلیوں کا دیدار اور حاضری کب تک ہوگی۔ اور یہ حاضری کب میری قسمت میں آئے گی۔ آقائے دو جہاں ﷺ سے ان کا یہ سوالیہ انداز ان کی اہم نعتیہ نظم ”سوالیہ نشان“ میں بھی سامنے آتا ہے۔ اس نظم میں صبحِ رحمانی اللہ تعالیٰ کے آخری نبی ﷺ سے کچھ یوں التجا کر رہے ہیں:

تو نبی ﷺ

بتادے مجھ

اے

وقار عرض و سماں

مرے

نصیب میں۔۔۔

کب ہوگی

حاضری میری؟

ہمیشہ  
سامنے ہے  
اک سوالیہ نشان  
تو ہی بتادے مجھے

صبحِ رحمانی کی نعتیہ غزلوں و نظموں میں نہایت عقیدت و جذبے سے حضور ﷺ کی تعریف و توصیف اور سیرت مبارکہ کے موضوعات و مختلف پہلوؤں کے ساتھ ہی ان کی نعتیہ نظموں اور منقبتوں میں خلفائے راشدینؓ، صحابہ کرامؓ، شہدائے کربلا، صوفیاء و اولیاء کرامؓ کا تعارف اور ان کی خدماتِ اسلام و عشقِ رسول ﷺ کا جذبہ و خراجِ عقیدت بھی شامل ہیں۔ اس حوالے سے جاذبِ قریبی اپنے مضمون ”جنت کا گلاب“، مشمولہ ”جادوہِ رحمت کا مسافر“، از ڈاکٹر حسرت کاس گنجوی میں لکھتے ہیں کہ:

”صبحِ رحمانی نے اپنی نعت کو جو پیکر دیا ہے وہ غزل کا پیکر ہے انہوں نے بہت سی منقبتیں، سلام شہدائے کربلا کے بارے میں اشعار اور صوفیائے کرام کے بارے میں نظمیں بھی لکھی ہیں۔“ (11)

صبحِ رحمانی نے اپنے نعتیہ مجموعہ ”ماہِ طیبہ“ میں ایک حصہ خلفائے راشدین، حضرت فاطمہؓ، حضرت حسنؓ، حضرت حسینؓ اور دوسرے کئی صحابہ کرامؓ کے ساتھ ساتھ اولیائے کرامؓ کے نذر کیا ہے۔ جس میں انہوں نے اُن عظیم ہستیوں کو نہایت عقیدت و احترام سے موضوع بنایا ہے۔ جن کو محمد ﷺ سے سچا عشق تھا۔ اور وہ اس سچے عشق کی سرشاری میں دینِ حق کے لیے راہِ حق میں قربان ہو رہے تھے۔ انہوں نے اپنے اپنے عہد میں دینِ اسلام اور سنتِ رسول ﷺ کی پیروی کرتے ہوئے اس کی اشاعت کا بیڑا اٹھایا اور سچے عاشقِ رسول ﷺ ثابت ہوئے۔

صبحِ رحمانی نے حضرت ابو بکر صدیقؓ کی صداقت، فاروقِ اعظمؓ کی بہادری و شجاعت اور ان کے عدل و انصاف کو نہایت دلکشی سے اپنے نعتیہ کلام ”ماہِ طیبہ“ میں بیان کیا ہے مثلاً:

صداقت کی تصدیق، صدیق اکبرؓ  
عدالت کی پہچان فاروقِ اعظمؓ  
صبحِ الٰہیہ کی ہر ایک ادا پر  
ہیں سو جاں سے قرباں فاروقِ اعظمؓ

اسی طرح حضرت عثمانؓ اور حضرت علیؓ کی جو صفات و خصائل ہیں ان کو بھی الگ الگ نعتیہ نظموں و منقبت میں نہایت خوبصورتی سے پیش کیا ہے:

جامع القرآن پئے القاب ذوالنورینؑ ہے  
 یعنی نورِ علم حق آداب ذوالنورینؑ ہے  
 وہ دو جہاں میں ہے واللہ سرفرازِ علیؑ  
 علی کے ناز نے بخشا جسے نیازِ علیؑ  
 صبیح! کیسے نہ آسان ہوں مشکلیں میری  
 مدد کو آتا ہے خود دستِ دلنوازِ علیؑ

صبیحِ رحمانی ایک اعلیٰ اور بلند مرتبے کے مالک ہونے کے ساتھ ساتھ ایک ہمہ جہت شخصیت ہیں۔ ان کی نعمتوں میں ایک مکمل روحانی فضیلتی ہے۔ کیونکہ صبیحِ رحمانی ایک صوفی شاعر ہیں۔ جو خدا اور رسول محمد ﷺ سے بے پناہ عشق میں ڈوبے ہوئے نظر آتے ہیں۔ صبیحِ رحمانی کے پاس جو کچھ بھی علم تھا وہ سب بارگاہِ حسن ازل ﷺ کے نذر کر دیا۔ اور ان کی نعت گوئی ان کی شخصیت کا آئینہ اور دل کی آواز دھڑکن ہے جس سے ان کو کسی طور الگ نہیں کیا جا سکتا۔ بقول ڈاکٹر سید محمد ابوالخیر کشفی:

”صبیحِ رحمانی مجموعہ ہیں۔ ایک سوچتے ہوئے ذہن ایک دھڑکتے ہوئے دل۔ دوسروں کے ساتھ وابستگی کے ایک احساس کا اور یہ وابستگی اپنے رسول برحق ﷺ سے تعلق کا ثمر ہے۔ ان کی نعت گوئی ان کی ذات کا عکس ان کی شخصیت کی آواز دل کی دھڑکن اور ذہن کی فکر ہے۔“ (12)

نعت لکھنے کے لیے جس ذوق و شوق اور عشق کی شدت درکار ہوتی ہے اس کا اندازہ صبیحِ رحمانی کی نعمتوں سے جھلکتا ہے۔ ان کی نعت کا ڈکشن بھی جدیدیت اور خوبصورتی سے مزین ہے۔ صبیحِ رحمانی ادبی خلوص، شاعرانہ سچائی اور تخلیقی لطافت کے ساتھ نعت گوئی میں مصروف ہیں۔ انہوں نے اپنے نعتیہ کلام میں حضرت محمد ﷺ کی تعریف و توصیف، حضور ﷺ کے تمام فضائل و شمائل، ان کے اخلاق و عادات کو موضوعِ سخن بنایا ہے۔ تو دوسری طرف جدید ادبی رجحانات و موضوعات کے پیش نظر انہوں نے حیات و کائنات کے مسائل، دنیا کی ناپائیداری و بے ثباتی، گرد و پیش کی زندگی کے حقائق و عصری مسائل سے گہری وابستگی، معاشرتی ناہمواریوں، بے راہ روی، معاشرے میں پنپنے والی اخلاقی برائیوں، مذہبی، سماجی اور حیاتیاتی و نفسیاتی حقائق کی ترجمانی، مذہبی، اخلاقی و تہذیبی اقدار کی ترجمانی واضح طور پر دکھائی دیتی ہے۔ بقول ڈاکٹر حسرت کاس گنجوی:

”صبحِ رحمانی نے یقیناً نعت کے حوالے سے نئی شعریات Poetics دریافت کی ہے۔ صبح کے ہاں غم ذات بھی ہے غم کائنات بھی اور اپنے عہد کا آشوب بھی ہے۔ جدید حیثیت کا عکس بھی ہے۔ صبحِ رحمانی نے اس بات کا احساس دلایا کہ یہ محدود موضوع نہیں ہے اس میں بڑی وسعت ہے۔“ (13)

صبحِ رحمانی کی نعتیں افکارِ عالیہ کی ترجمان ہیں، انہوں نے جدید ادبی جہتوں کے پیش نظر احیائے اسلام اور حیات و کائنات کے مسائل خصوصاً گرد و پیش کی زندگی کے احوال و آثار کو نعت سے ہم آہنگ کرتے ہوئے نعتیہ ادب میں ایک مخصوص انداز سے بیان کر کے ایک کارنامہ سرانجام دیا ہے۔ صبحِ رحمانی نے اپنی نعتوں میں احیائے اسلام کو موضوع بنا کر مسلمانوں کو اپنے اشعار اور نظموں کے ذریعے درس دینے کی کوشش کی ہے۔ صبحِ رحمانی بھٹکے ہوئے لوگوں کو راہِ راست پر لانے اور دورِ حاضر کے مسائل کا واحد حل حضور اکرمؐ کے حسین کردار و سنت و سیرت کی کامل پیروی کو گردانتے ہیں۔ جس کا اظہار وہ اپنی ایک آزاد نظم ”کارِ دشوار“ میں بر ملا کرتے ہیں اس نظم میں صبحِ رحمانی انسانی کردار کی ابتری اور گمراہی کو سامنے رکھتے ہوئے رسول پاک ﷺ کی سیرت سے استفادہ کی خواہش کو بیان کرتے ہیں:

منزلیں گم ہوئیں / راستے کھو گئے / تیری ﷺ سیرت سے بھٹکے / ہیں / ایسے شہا ﷺ / خود کو  
بچاؤتا / کارِ دشوار ہے / زندگی / ریت کی جسے دیوار ہے / تیری رحمت ﷺ ہمیں / پھر سے  
درکار ہے

صبحِ رحمانی نے اپنی نعتیہ نظم ”ایک ادا“ میں مسلمانوں کو کعبہ میں نصب حجرِ اسود کا آقائے دو جہاں محمد ﷺ کی سنت و نشست کی پیروی کی طرف واضح طور پر اشارہ دیا ہے:

اپنے آقا ﷺ کے / خالی شکم پر / بندھے / پتھروں کو / جو دیکھا / تو / کعبے نے بھی / اپنے خالی شکم  
پر / انہیں کی طرح / حجرِ اسود کو / باندھا تھا / اور / آج بھی / جی رہا ہے / بڑی عقیدت کے ساتھ  
ہیں / اپنے آقا ﷺ / کی / اس ایک / سنت کے ساتھ

صبحِ رحمانی اپنی شاعری میں معاشرے میں پنپنے والی اخلاقی برائیوں، معاشرے کی زبوں حالی، بے راہ روی اور بد کرداری پر احتجاج کرتے ہیں اور کبھی رسول پاکؐ کے وسیلہ سے دعائیں مانگتے ہیں ان کا دل عصری کرب سے آزاد نہیں ہے۔ ”ماہِ طیبہ“ میں شامل نعتیہ نظموں ”کرم کے سکے“ اور ”کاغذی مکاں“ میں صبحِ رحمانی بخشش اور کرم کے چند سکے مانگتے ہوئے حضرت محمد ﷺ جہاں دو عالم کی رحمت کے طلب گار ہیں۔ ان آزاد نظموں میں صبحِ

رحمانی نے اپنے جذبات کو ندرت و نرالے انداز میں بیان کرتے ہوئے رحمت و کرم کی دعا مانگی ہے۔ وہ اپنے اس رویہ کو آسودگی و نجات کا اصل ذریعہ مانتے ہیں۔ مثال ملاحظہ فرمائیں:

میں خوف عصیاں سے / رو کے سویا / جو اپنا دامن / بھگو کے سویا / تو اک سہانا خواب دیکھا /  
کہ / روز محشر ہے / اور / میں ہوں / مدد کو رحمت / تیری کھڑی ہے / کرم کی برکھا / برس رہی ہے /  
گنہ مرے / کاغذی مکاں میں

اسی طرح صبیح رحمانی عہد حاضر کے انسان کو اخلاقی برائیوں طرح طرح کی نفرتوں و عداوتوں میں گھرا دیکھتے ہیں تو یہ ”مناجات“ ان کی آواز میں ابھرتی ہیں۔ مثلاً:

نفرتوں کے گھنے / جنگلوں میں شہاؓ / عہد حاضر کا / انسان / محصور ہے / مشعل علم و اخلاق  
سے / دور ہے / کتنا / مجبور ہے / اے نوید مسیحا / دعائے خلیل / روک دے نفرتوں کی / جو /  
یلغار کو / پختگی ایسی دے / میرے کردار کو / تری رحمت / زمانے میں / مشہور ہے

صبیح رحمانی نے اپنی نعتوں میں کائناتی دکھوں، حیات و کائنات کے مسائل کا حل صرف اور صرف اطاعت الہی اور اطاعت رسول ﷺ کے مرہونِ منت ہے۔ صبیح رحمانی نے عصری حسیت کو نعت سے ہم آہنگ کرتے ہوئے ان مسائل کو نعتیہ ادب میں ایک نئی موضوعاتی جہت سے پیش کیا ہے۔ وہ چشم بیدار اور دل بینا کے شاعر ہیں یہی وجہ ہے کہ وہ زندگی کے حقائق سے صرف نظر نہیں کر سکتے۔ اس حوالے سے وہ اپنے ایک مضمون مشمولہ مجلہ ”نعت رنگ“ میں کہتے ہیں کہ:

”آج کا نعت نگار اجتماعی، انفرادی اور کائناتی دکھوں کے مداوے کے لیے سیرتِ اطہر سے روشنی کشید  
کر رہا ہے۔ یوں ہماری نعت اسلام اور روح اسلام، کائنات اور مقصدِ کائنات، رسول اور حیاتِ رسول  
کی تفہیم کا ایک وسیلہ بن کر محض عقیدت کا معاملہ نہیں رہی بلکہ فکری و فنی سطح پر بھی ادب و تہذیب کا  
معتبر حوالہ بن گئی ہے۔“ (14)

موجودہ دور میں سماجی و سیاسی کش مکش، مادی مفاد، اقتدار کی رسہ کشی و آمریت، وسائل پر قبضہ، مذہبی، معاشرتی و معاشی استحصال اور انسانی زندگی کے بہت سے دیگر مسائل نے انسانیت کے دل کو دہلا کر رکھ دیا ہے۔ اس حوالے سے صبیح رحمانی نے اپنی آزاد نظموں میں عصری حسیت اور عہد شناسی کا لاجواب مظاہرہ کیا ہے۔ اور اپنے ارد گرد کے حالات کی عکاسی نعتیہ مجموعہ ”جادو رحمت“ میں کھل کر کی ہے اس حوالے سے ان کی نظموں ”زخموں کی قندیل اور روشنی“، ”اے نوید مسیحا دعائے خلیل“، ”ایک عالمگیر نظام“، ”دھوپ میں تلاش سائباں“،

”انسانیت کے سب سے بڑے معمار“ وغیرہ اہم ہیں۔ ان کی نظم ”زخموں کی قندیل اور روشنی“ سے مثال ملاحظہ کریں:

وقت کی دھڑکنیں خوف سے بند ہیں  
 صحنِ اقصیٰ سے دہلیز کشمیر تک  
 ایک کھرام سا ہے پناہر طرف  
 جبر کی قوتیں دندناتی ہوئی  
 پھر رہی ہیں زمانے میں اب چار سو  
 جسمِ مسلم کے زخموں کی قندیل سے  
 بہہ رہا ہے یونہی  
 روشنی کا لہو

صبحِ رحمانی نے اپنی نعتوں کے ذریعے دورِ حاضر کے حالات ان سے پیدا شدہ کشیدگی سے چھٹکارا پانے کے لیے آخری نبی الزمان ﷺ کی سنت و دین اسلام پر عمل پیرا ہونے کی تلقین کی ہے۔ وہ بہت سی نعتوں میں اسوۂ رسول ﷺ پر عمل پیرا ہونے کی تقلید اور ان سے امداد کی اپیل کرتے نظر آتے ہیں کہ اس عہد کا انسان کس طرح سے احساس سے محروم ہے یہاں ایک انسان دوسرے انسان سے بیزار ہے معاملاتِ زندگی سلجھنے کے بجائے آئے روز تباہی کی طرف جارہے ہیں۔ ہر کوئی ایک دوسرے کا دشمن بنا بیٹھا ہے اس انسانیت سے عاری انسان کے لیے صبحِ رحمانی کا نعتیہ نظم ”انسانیت کے سب سے بڑے معمار“ میں دعائیہ انداز ملاحظہ فرمائیں:

وہ خیر خواہوں کا امام اولیں و آخرین  
 اک بار سب کو یاد آ جائے  
 جسے ظالم پڑوسی سے محبت تھی  
 جسے رسمِ غلامی سے عداوت تھی

وہ جس کی ذاتِ رُوئے ارض پر موجود ہر جن و بشر کے واسطے وجہ ہدایت تھی  
 غرض صبحِ رحمانی نے اپنی نعتیہ نظموں میں مسائلِ حیات، زمانے کی پیچیدگیوں، احساس سے محروم عہد، شکست سے دوچار لوگوں اور غم دوراں کی عکاسی نہایت باریک بینی سے کی ہے۔

کہیں نفرتیں کہیں رنجشیں کہیں خاک و خون کی بارش  
مرے عہد میں ہے عجیب رنگ کا اشتعال مرے نبیؐ

صبحِ رحمانی نے اپنی نعتیہ نظموں میں زیادہ تر موضوع عصر حاضر میں گرتی ہوئی انسانیت کے وقار میں کمی، مصائب و مسائل کا شکار اور گمراہی و مصیبتوں میں جھکڑے انسان کو بنایا ہے۔ جس کی اہم وجہ رسول کریم ﷺ کی اطاعت و محبت اور اتباع پر عمل پیرا نہ کرنا ہے۔ یوں اس حالت میں پوری امت آشوب کی لپیٹ میں آگئی ہے۔ یہی وجہ ہے کہ عشق و اطاعتِ رسول ﷺ کی طرف مراجعت اور اطاعتِ الہی و اطاعتِ رسول ﷺ پر اتباع ہی ساری انسانیت کی رہنمائی، دنیا کا امن، اطمینان و آسودگی اور زندگی کے دکھوں کا مداوا ہے۔

نکل آئیں گے حل سب مسئلوں کے چند لمحوں میں  
حیاتِ مصطفیٰ کو سوچنا اول و آخر تک

صبحِ رحمانی نے اپنی نعتوں میں جہاں انسانیت کے وقار کی کمی، انسانی زندگی کے مسائل و مصائب کا تذکرہ کیا ہے اور ان کو رسول کریم ﷺ کی اطاعت و محبت پر عمل پیرا ہونے کی سختی سے تلقین کی وہیں ان کے خوش آئند مستقبل کی نوید بھی سنائی اور عہدِ آئندہ کے امکانات کو بھی موضوعِ نعت بنا کر ایک نئی جہت کا اضافہ کیا۔ اس حوالے سے پروفیسر ڈاکٹر عاصی کرناہی اپنے مضمون ”ایک خوبصورت نعتیہ تخلیق“، بشمولہ ”جادوہرِ حمت کا مسافر“ میں لکھتے ہیں کہ: ”صبحِ رحمانی کی نعتیں جہاں ایک طرف روایتی اور مروجہ نعت کے عطر سے اپنے دامن کو معطر کیے ہوئے ہیں۔ وہیں عصر حاضر کے تناظر کی خوش رنگی سے رنگین ہیں اور وہیں عہدِ آئندہ کے امکانات کی رعنائی کو اپنے فکر و اظہار میں سمیٹے ہوئے ہیں۔“ (15)

صبحِ رحمانی کی نعتیہ نظموں میں تاریخی و فلسفیانہ پہلو کے ساتھ ہی شعری جذبہ اور عقیدت کے ساتھ مکمل شعری تصور موجود ہے جس کی اہم مثال ان کی نعتیہ نظم ”سنہرے موسم“ ہے:

دیار جاں میں / سنہرے موسم اتر رہے ہیں / میں زرد لمحوں / سیاہ سایوں سے اپنا چھچھا / چھڑا چکا ہوں / پناہ میں ان کی / آچکا ہوں

نعت نگاری میں صبحِ رحمانی کو ایک ممتاز حیثیت حاصل ہے۔ آپ نے نعت کے میدان میں طبع آزمائی کے ساتھ ساتھ حمد، نعتیہ غزل، نعتیہ نظم پر طبع آزمائی کے ساتھ ساتھ نعتیہ قطعات و ہائیکو اور سانیٹ میں بھی کافی نام کمایا۔ نعتیہ ہائیکو میں صبحِ رحمانی کی ندرتِ فکر کا خوبصورت احساس ملاحظہ کیجئے:

سیرت کے انوار / سورج بن کر ابھرے ہیں / ان کے پیروکار

صبیحِ رحمانی نے سانیٹ کے انداز میں بھی نعتیں لکھی ہیں۔ ان کے نعتیہ مجموعہ ”جادوہِ رحمت“ میں سانیٹ کی خوبصورت مثالیں بھی موجود ہیں۔ ”اسمِ محمدؐ“ کے عنوان سے سانیٹ کے یہ اشعار ملاحظہ کیجئے:

باعثِ کون و مکاں زینتِ قرآں یہ نام  
ابرِ رحمت ہے جو کونین پہ چھا جاتا ہے  
درد مندوں کے لیے درد کا درماں یہ نام  
لوحِ جاں پر بھی یہی نقش نظر آتا ہے  
عطرِ آسودہ فضا اور فضاؤں میں درود  
خوشبوئے اسمِ محمدؐ کی حدیں لامحدود

نعت نگاری کے حوالے سے سید صبیح الدین رحمانی کا نام نمایاں ہے۔ انہوں نے جو نعتیہ کلام لکھا وہ ان کی زندگی کی ریاضت اور محنت کا ثمر ہے۔ صبیح رحمانی ایک قادر الکلام شاعر ہیں۔ انہوں نے نعتیہ کلام کو موضوعاتی اور فکری و فنی حوالوں سے بھرپور بناتے ہوئے اس میں اپنے جذبات و تاثرات کو شامل کیا ہے۔ پروفیسر محسن حسیب اپنے ایک مضمون ”صبیح رحمانی کی نعت گوئی“ میں لکھتے ہیں:

”صبیح رحمانی ایک قادر الکلام شاعر ہیں۔ انہوں نے اپنی اکثر نعتیں غزل کی شکل میں کہی ہیں۔“ (16)

صبیح رحمانی کے تخلیق کردہ شعری وژن میں روز افزوں اضافہ ہو رہا ہے۔ اور نئے نئے موضوعات ان کی نعتوں کی زینت بنتے جا رہے ہیں۔ ان کا فن نئے نئے امکانات کی نشاندہی کرتا ہے۔ ان کی نعتوں میں اسلوبیاتی و ساختیاتی اور جدیدیت و مابعد جدیدیت کے ساتھ ہی نوآبادیات کے حوالے بھی بکھرے ملتے ہیں جن کی بدولت ان کے فن میں مزید پختگی پیدا ہو گئی ہے۔ صبیح رحمانی کے نعتیہ فن کی مقبولیت و فضیلت، آدابِ نعت گوئی، نعتیہ سوز و تاثیر اور صبیح رحمانی کے عشقِ رسول ﷺ کے جذبے اور قبولیت و شہرت کے پیش نظر ڈاکٹر شہزاد احمد ”کلیاتِ صبیح رحمانی“ میں لکھتے ہیں:

”دنیاۓ حمد و نعت کی بین الاقوامی اور خوش نصیب شخصیت صبیح رحمانی کو یہ نمایاں انفرادیت حاصل ہے کہ موصوف نے نعت گوئی، نعت فہمی اور نعت جوئی کے حوالے سے عظیم ترین، شاندار اور یادگار نعتیہ خدمات انجام دی ہیں۔“ (17)

محمد محبوب نے مجموعہ ”سرکار کے قدموں میں“ صبیح رحمانی کی نعت نگاری پر روشنی ڈالتے ہوئے ان کے نعتیہ فن کی دادیوں دی ہے:

”در بار رسالت ﷺ میں ان کے کلام کو ضرور پذیرائی حاصل ہے اور یہی وجہ ہے کہ ان کا کلام زبانِ زدِ خاص و عام ہے۔ صبیحِ رحمانی نے نہ صرف نعت گوئی و نعت خوانی کی ہے بلکہ ترویجِ نعت کو باقاعدہ ایک تحریک کی صورت عطا کی ہے۔“ (18)

صبیحِ رحمانی کی نعتوں کے موضوعات اپنے اندر وسیع امکانات و جہتیں سمیٹے ہوئے ہیں۔ موضوعات کے ساتھ ہی زمینوں کے انتخاب سے لے کے بات کہنے کے انداز تک میں ان کے ہاں شعری آہنگ، نعتیہ سوز و تاثیر، تازگی اور شائستگی و خوش اسلوبی جھلکتی ہے۔ صبیحِ رحمانی کے نعتیہ فن کو اتنے کم عرصے میں جتنی مقبولیت و فضیلت اور مقام و مرتبہ حاصل ہوا، بہت کم لوگوں کو یہ قدر منزلت ملی۔ صبیحِ رحمانی کے اس جذبہ نعت گوئی کی قدر و منزلت متعین کرتے ہوئے سحر انصاری لکھتے ہیں کہ:

”جذبے اور عقیدے کے ساتھ ساتھ اگر مطالعے اور شعور کی رہنمائی میں صبیحِ رحمانی نے اپنا یہ سفر جاری رکھا تو یقیناً وہ اپنے ہم عصروں میں نمایاں مقام حاصل کر سکیں گے۔“ (19)

صبیحِ رحمانی کے عشقِ رسول ﷺ کے جذبے اور ان کی دلی عقیدت و خوش اسلوبی کو موضوعِ بحث بنایا ہے۔ اور ان کے نعتیہ فن کے ہر پہلو کو نہایت عمدگی سے بیان کیا ہے۔

صبیحِ رحمانی کی نعتیہ فن و ادب اور نعت نگاری میں ابتدائی کوششوں سے لے کر نعت ریسرچ سنٹر کے قیام تک علمی و ادبی، شعری اور ترویجِ نعت، نعتیہ تحقیق و تنقید، نعت شناسی وغیرہ کے حوالے سے بہت سی نعتیہ خدمات موجود ہیں۔ جنہیں پوری دنیا میں نعت نگاری کے فن میں بیش بہا اضافے کے طور پر سراہا گیا ہے۔ اس میں کوئی شک نہیں کہ دنیائے نعت میں سید صبیحِ رحمانی نے اپنی فکر و موضوعات، اسلوب و ہیئت، اپنی آواز، اپنی خوش الحانی، اپنے انتخاب اور سوز و گداز سے عقیدت و محبت کے وہ چراغ روشن کیے ہیں جن کی روشنی انشاء اللہ صدیوں پر محیط رہے گی اور صبیحِ رحمانی کا یہ سفر ہنوز جاری و ساری ہے اور ان کے سامنے نعت کی موضوعاتی جہتوں پر کام کرنے کے لیے وسیع میدان ہے۔ کیونکہ بقول صبیحِ رحمانی:

یہ خیال رہتا ہے یہ ملال رہتا ہے  
مدحتِ نبی ﷺ میں نے جتنی کی ہے کم کی ہے

## حوالہ جات

- 1- مشفق خواجہ، فلیپ: خوابوں میں سنہری جالی ہے، مرتب عزیز احسن، فضلی سز، کراچی، 1997ء، فلیپ
- 2- رئیس احمد، یہ روح مدینے والی ہے، نعت ریسرچ سنٹر، کراچی، 2017ء، ص 76
- 3- شفقت رضوی، پروفیسر، خوش خصال نعت گو، مشمولہ: جادۂ رحمت کا مسافر، مرتبہ: ڈاکٹر حسرت کاس گنجوی، آفتاب اکیڈمی، کراچی، ستمبر 2001ء، ص: 38
- 4- عزیز احسن، ”صبحِ رحمانی کی شاعری حبِ رسول ﷺ کا جمالیاتی اظہار“، مشمولہ: جادۂ رحمت کا مسافر، ایضاً، ص: 93
- 5- رفیع الدین اشفاق، ڈاکٹر، ”تاثرات“، مشمولہ: جادۂ رحمت کا مسافر، ایضاً، ص: 125
- 6- عاصی کرنالی، ”ایک خوبصورت نعتیہ تخلیق“، مشمولہ: جادۂ رحمت کا مسافر، ایضاً، ص: 29
- 7- سید حسین علی ادیب رائے پوری، ”آراء“، مشمولہ: ماہِ طیبہ، از صبحِ الدین رحمانی، انجمن عاشقانِ مصطفیٰ، خداداد کالونی، کراچی، 5 مئی، 1989ء، ص: 11
- 8- رشید وارثی، کلیاتِ صبیحِ رحمانی، مرتب: ڈاکٹر شہزاد احمد، دارالاسلام، لاہور، جون، 2019ء، ص: 158
- 9- منظور الدین احمد، ڈاکٹر، ”آراء“، مشمولہ: ماہِ طیبہ، ایضاً، ص: 09
- 10- حفیظ تائب، خوابوں میں سنہری جالی ہے، ایضاً، ص: 90
- 11- جاذب قریشی، ”جنت کا گلاب“، مشمولہ: جادۂ رحمت کا مسافر، از ڈاکٹر حسرت کاس گنجوی، ایضاً، ص: 68
- 12- سید محمد ابوالخیر کشتی، ”جادۂ رحمت کا مسافر“، مشمولہ: سفیر نعت: صبیحِ رحمانی نمبر “ مرتب: آفتاب کریبی، آفتاب اکیڈمی، کراچی، ص: 13
- 13- حسرت کاس گنجوی، ڈاکٹر، جادۂ رحمت کا مسافر، مرتب: آفتاب اکیڈمی، کراچی، 2001ء، ص: 12
- 14- صبحِ رحمانی، نعت رنگ، مرتب: صبحِ رحمانی، نعت ریسرچ سنٹر، کراچی، 2018ء

- 15- عاصی کرنالی ، ڈاکٹر، ”ایک خوبصورت نعتیہ تخلیق“، مشمولہ: جادہ رحمت کا مسافر، ایضاً، ص: 29
- 16- محسن حسیب، پروفیسر، ”صبحِ رحمانی کی نعت گوئی“، مشمولہ: سفیرِ نعت، صبیحِ رحمانی نمبر، ایضاً، ص: 88
- 17- شہزاد احمد، ڈاکٹر، ”صبحِ رحمانی کی ہمہ جہت نعتیہ خدمات“، مشمولہ: کلیاتِ صبیحِ رحمانی، دارالسلام لاہور، جون، 2019ء، ص: 20
- 18- محمد محبوب، سرکار کے قدموں میں، مرتب: بزمِ غوثیہ نعت انٹرنیشنل، کراچی، 2002ء، ص: 04
- 19- سحر انصاری، ”تبصرے“، مشمولہ: جادہ رحمت، از صبحِ رحمانی، ممتاز پبلشرز، کراچی، 1993ء، ص: 126